

دورہ جاپان کی روداد، بیت الذکر کا افتتاح، ریسپشنز، میڈیا انٹرویوز، وسیع پیمانے پر دین حق کی تشہیر

بیت الاحد کے افتتاح اور میڈیا کے ذریعے 5 کروڑ 20 لاکھ افراد تک دین حق کا پیغام پہنچا

جہلم میں چپ بورڈ فیکٹری پر حملہ، مالکان کے صبر و شکر کے جذبات اور حق کی خاطر آواز بلند کرنے والوں کا شکریہ

سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز کے خطبہ جمعہ فرمودہ 27 نومبر 2015ء بمقام بیت الفتوح لندن کا خلاصہ

خطبہ جمعہ کا یہ خلاصہ ادارہ الفضل اپنی ذمہ داری پر شائع کر رہا ہے

سیدنا حضرت خلیفۃ المسیح الخامس ایدہ اللہ تعالیٰ بنصرہ العزیز نے مورخہ 27 نومبر 2015ء کو بیت الفتوح لندن میں خطبہ جمعہ ارشاد فرمایا جو کہ مختلف زبانوں میں تراجم کے ساتھ ایم ٹی اے انٹرنیشنل پر براہ راست نشر کیا گیا۔ حضور انور نے خطبہ میں اپنے حالیہ دورہ جاپان کی روداد بیان کرتے ہوئے فرمایا کہ گزشتہ دنوں میں جاپان میں وہاں کی پہلی بیت الذکر کے افتتاح کے لئے گیا ہوا تھا۔ اللہ تعالیٰ نے باوجود وہاں مشکل حالات اور روکوں کے ہمیں بیت الذکر بنانے کی توفیق دی اور دین حق کا پیغام پہنچانے کا پہلا مرکز اس ملک میں قائم ہو گیا۔ اللہ تعالیٰ کے فضل سے قرآن کریم کے ترجمے سمیت ہزاروں کی تعداد میں جماعت کی طرف سے جاپانیوں کے لئے ان کی زبان میں لٹریچر تیار ہو رہا ہے۔

حضور انور نے فرمایا کہ بیت الاحد ناگویا کی افتتاحی تقریب میں شامل معزز مہمانوں نے اپنے تاثرات میں بیان کیا کہ جاپان میں جماعت احمدیہ کی بیت الذکر کی تعمیر کی بہت ضرورت تھی۔ دنیا میں دین حق کا خوبصورت چہرہ دکھانے کے لئے جماعت احمدیہ کا کردار بہت نمایاں ہے، ہم امید رکھتے ہیں کہ اس بیت سے جماعت احمدیہ کا تعارف مزید بڑھے گا اور دنیا میں حقیقی امن و سکون پھیلے گا۔ حضور انور نے فرمایا کہ ریسپشن میں تقریباً 109 جاپانی مہمان اور 8 دیگر غیر ملکی غیر از جماعت مہمان شامل ہوئے۔ تمام بڑھے لکھے اور سرکردہ افراد تھے۔ انہوں نے کہا کہ امام جماعت احمدیہ کی تمام باتیں حق پر مبنی تھیں۔ جہاں انہوں نے امن اور نرمی کی تلقین کی ہے وہیں انہوں نے عدل اور انصاف کے فروغ کی بات بھی کی، جو بہت اچھی بات ہے اور اس کی ضرورت بھی ہے۔ امام جماعت احمدیہ کی باتیں سن کر ہمیں دین حق کی اصل تصویر نظر آئی، ہم نے اس خطاب سے دین کے بارے میں بہت کچھ سیکھا ہے۔ حضور نے فرمایا کہ میڈیا کے ذریعے بھی بیت الذکر کے افتتاح کا کافی چرچا ہوا اور وسیع پیمانے پر جاپانیوں تک دین حق کا پیغام پہنچا۔ الیکٹرونک اور پرنٹ میڈیا کے نمائندوں نے میرے چار انٹرویوز کئے۔ اس طرح ٹی وی چینلز، اخبارات اور انٹرنیٹ ویب سائٹ کے ذریعے سے مجموعی طور پر 5 کروڑ 20 لاکھ افراد تک دین حق کا پیغام پہنچا ہے۔ تو یہ اللہ تعالیٰ کی تائید و نصرت کے نظارے ہیں جو بیت الذکر کے ذریعے دین حق کا اصل پیغام دنیا کو پہنچانے کی وجہ سے ہمیں نظر آئے۔

حضور انور نے فرمایا اسی طرح ٹوکیو میں بھی ایک ریسپشن کا پروگرام ہوا جس میں 63 جاپانی سرکردہ افراد شامل ہوئے۔ حضور انور کا خطاب سن کر یونیورسٹی کے ایک چانسلر نے کہا آپ نے انتہائی مختصر وقت میں پیش آمدہ حالات کو جامع رنگ میں سمودیا اور دین حق کی تعلیم بھی بتادی۔ خلیفہ نے ہم جاپانیوں کو ہماری ذمہ داریوں کی طرف بھی توجہ دلائی ہے اور کہا ہے کہ جاپان کو چاہئے کہ وہ اپنی تاریخ کو سامنے رکھتے ہوئے ہر قسم کے فساد کی روک تھام کے لئے سب سے آگے کھڑا ہو۔ حضور انور نے فرمایا کہ اللہ تعالیٰ کے فضل سے بیت الذکر کے افتتاح اور دورے کے بڑے مثبت نتائج ظاہر ہوئے ہیں۔ اللہ تعالیٰ جماعت احمدیہ جاپان کو توفیق دے کہ وہ اس تعارف کو جو اس بیت الذکر کی وجہ سے ہوا ہے اس کو مزید پھیلاتے چلے جائیں اور حضرت مسیح موعود کی خواہش کے مطابق وہاں احمدیت کا پیغام بھی جلد سے جلد پھیلانے کی کوشش کریں۔

حضور انور نے گزشتہ دنوں جہلم پاکستان میں احمدیوں کی چپ بورڈ فیکٹری کو مخالفین احمدیت کی طرف سے نذر آتش کئے جانے کا بھی ذکر فرمایا۔ املاک کو پہنچائے جانے والے نقصان اور وہاں سے احمدی افراد کے معجزانہ طور پر زندہ بچ جانے کا تذکرہ فرمایا۔ حضور انور نے فیکٹری مالکان کا تعارف بیان فرمایا کہ یہ فیکٹری حضرت مسیح موعود کے پوتے محترم صاحبزادہ مرزا منیر احمد صاحب کی تھی اور اب ان کے بیٹے محترم مرزا نصیر احمد طارق صاحب فیکٹری چلا رہے تھے جو کہ امیر ضلع جہلم بھی ہیں۔ حضور انور نے فیکٹری مالکان کے اس مالی نقصان پر صبر اور شکر کے جذبات کا اظہار کیا اور اسی طرح فیکٹری کے گیٹ سیکورٹی انچارج مکرم قمر احمد صاحب جن پر مقدمہ بنا کر گرفتار کیا گیا ہے ان کی رہائی کے لئے دعا کی۔ فرمایا کہ اس واقعہ میں خوش آئند بات یہ ہے کہ اس دفعہ بعض غیر از جماعت سیاستدانوں اور افراد نے بھی میڈیا پر آکر اس ظلم کے خلاف آواز اٹھائی ہے اور اظہار کیا ہے کہ وہ انصاف کریں گے اور مجرموں کو پکڑیں گے۔ اللہ تعالیٰ انہیں انصاف کرنے کی توفیق عطا فرمائے۔ حضور انور نے کالاجراں اور محمود آباد جہلم میں بھی جماعت احمدیہ کی بیوت الذکر پر مخالفین کے حملے کا ذکر فرمایا اور پھر فرمایا کہ اللہ تعالیٰ وہاں سب احمدیوں کو محفوظ رکھے اور فیکٹری مزدوروں کے لئے بہتر روزگار کے سامان مہیا فرمائے۔ آمین